

6. കള്ളുഷാപ്പുകളിൽ ചാരായവും വിദേശ മദ്യവും വിൽക്കുന്നത് ജയിൽ ശിക്ഷ നൽകുന്ന കുറ്റമായി അബ്കാരി നിയമത്തിൽ വ്യവസ്ഥ ചെയ്യണം.

(സി) കള്ളുചെത്ത് വ്യവസായരംഗത്ത് 33650 തൊഴിലാളികൾ പ്രവർത്തിക്കുന്നുണ്ട്. ഈ രംഗത്തുള്ള നാളികേര കർഷകരുടെ കണക്ക് ലഭ്യമല്ല.

വ്യാജ സ്പിരിറ്റ് കടത്ത്

13 (*13) ശ്രീ. എം. ഉമ്മർ :

ശ്രീ. പി. ഉബൈദുള്ള :

ശ്രീ. സി. മോയിൻ കുട്ടി :

ശ്രീ. ടി. എ. അഹ്മദ് കബീർ : താഴെ കാണുന്ന ചോദ്യങ്ങൾക്ക് മത്സ്യബന്ധനവും തുറമുഖവും എക്സൈസും വകുപ്പുമന്ത്രി സദയം മറുപടി നൽകുമോ :

(എ) അനധികൃത സ്പിരിറ്റ് കടത്ത് സംസ്ഥാനത്തിന്റെ സാമൂഹ്യ, സാമ്പത്തിക മേഖലകളിൽ ഉണ്ടാക്കുന്ന ദുഃസ്വാധീനത്തെക്കുറിച്ചും അപകടങ്ങളെക്കുറിച്ചും പരിശോധിച്ചിട്ടുണ്ടോ ;

(ബി) വ്യാജ സ്പിരിറ്റു കടത്തിലൂടെ നേടുന്ന ഭീമമായ സമ്പത്ത് സംസ്ഥാനത്തിന്റെ ക്രമസമാധാനത്തിനും സാമൂഹ്യ ഭദ്രതയ്ക്കുമെതിരെ പ്രയോഗിക്കുന്നുണ്ടോ എന്ന് അന്വേഷണം നടത്തിയിട്ടുണ്ടോ ; എങ്കിൽ വിശദമാക്കുമോ ;

(സി) സ്പിരിറ്റു കടത്തുകേസുകളിൽ ഭൂരിഭാഗത്തിലും തൊണ്ടിമുതൽ കിട്ടിയാലും പ്രതികളെ ലഭിക്കാത്ത കാര്യം ഗൗരവത്തിലെടുത്ത് അന്വേഷണം നടത്തുമോ ;

(ഡി) 2012-ൽ എത്ര സ്പിരിറ്റു കടത്തുകേസുകൾ രജിസ്റ്റർ ചെയ്തു ; എത്രയെണ്ണത്തിൽ പ്രതികളെ അറസ്റ്റ് ചെയ്യാൻ സാധിച്ചു ?

മത്സ്യബന്ധനവും തുറമുഖവും എക്സൈസും വകുപ്പുമന്ത്രി (ശ്രീ. കെ. ബാബു) : സർ,

(എ) ഉണ്ട്. അനധികൃത സ്പിരിറ്റ് കടത്ത് തടയുന്നതിനുള്ള നടപടികൾ ഫലപ്രദമായി സ്വീകരിച്ചതിന്റെ അടിസ്ഥാനത്തിൽ, സംസ്ഥാനത്ത് അനധികൃത സ്പിരിറ്റ് കടത്ത് ഗണ്യമായി കുറയ്ക്കുവാൻ സാധിച്ചിട്ടുണ്ട്.

(ബി) വ്യാജ സ്പിരിറ്റു കടത്തിലൂടെ നേടുന്ന ഭീമമായ സമ്പത്ത് സംസ്ഥാനത്തിന്റെ ക്രമസമാധാനത്തിനും സാമൂഹ്യ ഭദ്രതയ്ക്കുമെതിരെ പ്രയോഗിക്കുന്നതായി ശ്രദ്ധയിൽപ്പെട്ടിട്ടില്ല.

(സി) സ്പിരിറ്റു കേസുകൾ എല്ലാം തന്നെ ഗൗരവമായി കണ്ട്, ആയതിലെ പ്രതികളെ കണ്ടെത്തി കുറ്റമറ്റ രീതിയിൽ അന്വേഷണം നടത്തി നിയമ നടപടികൾ സ്വീകരിച്ചിട്ടുണ്ട്.

(ഡി) 2012-ൽ 49 സ്പിരിറ്റു കടത്തു കേസുകൾ രജിസ്റ്റർ ചെയ്ത്, 37 എണ്ണത്തിൽ പ്രതികളെ അറസ്റ്റ് ചെയ്തിട്ടുണ്ട്.

ഇക്കോ ടൂറിസം പദ്ധതി

14 (*14) ശ്രീ. എൻ. ഷംസുദ്ദീൻ :

ശ്രീ. വി. എം. ഉമ്മർ മാസ്റ്റർ :

ശ്രീ. അബ്ദുറഹിമാൻ രണ്ടത്താണി : താഴെ കാണുന്ന ചോദ്യങ്ങൾക്ക് വനവും സ്പോർട്സും സിനിമയും വകുപ്പുമന്ത്രി സദയം മറുപടി നൽകുമോ :

(എ) വനം വകുപ്പ് നടപ്പാക്കിയ ഇക്കോടൂറിസം പദ്ധതികളുടെ പ്രവർത്തനം സംബന്ധിച്ച വിശദവിവരം നൽകുമോ ;

(ബി) ഈ പദ്ധതികളുടെ ഇവാല്യുവേഷൻ നടത്തിയിട്ടുണ്ടോ ; എങ്കിൽ കണ്ടെത്തലുകൾ എന്തെല്ലാമെന്ന് വ്യക്തമാക്കുമോ ;

(സി) ആദിവാസികൾക്ക് ഈ പദ്ധതിയിൽ പങ്കാളിത്തം നൽകിയിട്ടുണ്ടോ ; എങ്കിൽ എത്രത്തോളമെന്നും, എത്ര കുടുംബങ്ങൾക്ക് ഇതുമൂലം പ്രയോജനം ലഭിച്ചിട്ടുണ്ടെന്നും വിശദമാക്കുമോ ?

വനവും സ്പോർട്സും സിനിമയും വകുപ്പുമന്ത്രി (ശ്രീ. കെ. ബി. ഗണേഷ് കുമാർ) : സർ,

(എ) വനം വകുപ്പിന്റെ പ്ലാൻ ഫണ്ടുപയോഗിച്ചും, ടൂറിസം വകുപ്പിൽ നിന്നും കിട്ടുന്ന ധനസഹായം ഉപയോഗിച്ചും ഇക്കോടൂറിസം പദ്ധതികൾ നടപ്പിലാക്കി വരുന്നു. ഇക്കോടൂറിസം പദ്ധതികളുടെ ഭാഗമായി ടൂറിസ്റ്റുകൾക്കു വശ്യമുള്ള അടിസ്ഥാന സൗകര്യങ്ങൾ സജ്ജീകരിക്കുക, വാഹന പാർക്കിംഗ് സൗകര്യങ്ങൾ മെച്ചപ്പെടുത്തുക, പ്രവേശന ടിക്കറ്റ് കൗണ്ടറുകൾ കമ്പ്യൂട്ടർവൽക്കരിക്കുക, വനസമ്പത്ത് നേരിൽ കണ്ട് മനസ്സിലാക്കുന്നതിനായി ട്രക്കിംഗ്, ബോട്ടിംഗ്, പ്രകൃതിപാഠ ക്യാമ്പുകൾ സംഘടിപ്പിക്കുക തുടങ്ങിയവയാണ് പദ്ധതി പ്രവർത്തനങ്ങൾ. വനം വകുപ്പ് ഇക്കോടൂറിസം പദ്ധതികൾ 53 സ്ഥലങ്ങളിൽ നടപ്പിലാക്കി വരുന്നു. പരിസ്ഥിതിക്ക് കോട്ടം തട്ടാത്ത വിധത്തിൽ പങ്കാളിത്ത വനപരിപാലനത്തിലൂടെയാണ് ഈ പദ്ധതികൾ നടപ്പിലാക്കുന്നത്. ഇക്കോടൂറിസം സെന്ററുകളിലെ സന്ദർശകരിൽ നിന്നും ശേഖരിക്കുന്ന സർവ്വീസ് ചാർജ്ജ്, പാർക്കിംഗ് ഫീസ് എന്നിവ ഉൾപ്പെടുത്തി പുഴ-വന സംരക്ഷണനിധി രൂപീകരിച്ചിട്ടുണ്ട്. ഈ ഫണ്ട് വനസംരക്ഷണം, പരിസ്ഥിതി വിദ്യാഭ്യാസം, ടൂറിസ്റ്റുകളുടെ അടിസ്ഥാന സൗകര്യ വികസനം എന്നിവയ്ക്കായി പ്രയോജനപ്പെടുത്തുന്നു.